

ሢመተ ዲቄና

፳፬ ነሐሴ ፳፻፮ / 30 August 2014

ስም ፡ ሥዩም

አቦ ፡ ጴጥሮስ ክብሮም

አደ ፡ ኣብርሃጽዮን ጳጳይ

ዕለተ ልደት ፡ ፩ መስከረም ፲፱፻፸፬ግእዝ (11/09/1977ፈ/

ገዳም ዝኣተወሉ ፡ 2000 ዓ/ም ዝተማህረሉ

1. መባእታ ፡ ኢራ ታሕታይ 1-5 ክፍሊ 19994-99
2. ማእከላይ ፡ ሽዕብ 6 ክፍሊ 1999-2000 ከረን
7-8 ክፍሊ 2000-2002
3. ፪ይ ደረጃ ከረን 9-11 ክፍሊ 2002-2005 ከረን
10-11 ክፍሊ 2002-05
5. ፍልስፍና ኣሥመራ 1-2 ዓመት 2006-08
6. ተሎጊያ ኣሥመራ 1-4 ዓመት 2009-14



ዲቀኑና ብኢድ ብፅዕ አቡነ ኪዳነ አብ ደብረ ቅ.ሚካኤል ከረን

ብ ፳፬ ነሐሴ ፳፻፯ / 30 August 2014 ተቀበለ።

ዮሐ 15:9 “ወበከመ አፍቀረኒ አብ፡ ከማሁ አነሂ አፍቀርኩክሙ፡ ንበሩ በፍቅሪ ዚአየ፡ ወእመሰ ታፈቅሩኒ ዕቀቡ ትእዛዝዩ ወትነብሩ በፍቅሪ ዚአየ፡ በከመ ዐቀብኩ አኣ ትእዛዙ ለአቡዮ ወእነብር በፍቅሩ።”

ዘንብብናዮ ቃለ ወንጌል ዮሐ ብዛዕባ አምላኽ ብኢየሱስ ገይሩ ዝገለጹ ፍቅሪ ይዛረብ፡ ፍቅሪ እዩ ታሕጓስ ዘምጽእ፡ ነቲ አብ መንጎ ኃጢአት አምላኽ ሰብን ዘሎ ናይ ድልድል ጸልማት ዝኣሊ። በዚ ኸኣ አብ ፍቅሩ ንሕና ባሮት ዘይኮና አዕሩኽ አምላኽ ኢና ፡ ፡

በዚ ፍቅሪ እዚ ኣብዚ ዓለምዚ ነባሪ ፍረ ምእንቲ ክንፈሪ፡ ከከም ጸዋዕታና ተኸተልቲ ክርስቶስ ኩንና ዘሎና። ከምቲ ክርስቶስ ፍቅሪ ኣቦኡ ዘርአየና፡ ንሕና ከኣ ኒዚ ፍቅሪዚ ንዓለም ክነርእዮ ወንጌላዊ ትእዛዝ ዝተቀበልና። **“ወበከመ አፍቀረኒ አብ፡ ከማሁ አነሂ አፍቀርኩክሙ፡ ንበሩ በፍቅሪ ዚአየ፡”**

እዚ አስተንትኖ ናይ ፍቅሪ አምላኽ፡ ናይዚ ናይ ሎሚ ሢመተ ዱቁና መሠረታዊ መግለጺ ሓጎስና እዩ፡ አብ ቤተክርስቲያን ከምዚ ዝበለ መዓርጋዊ ሥያሜ መግለጺ ናይ ወንጌላዊ ትእዛዝ እዩ። ብጽዋዔ መንፈስ ቅዱስን አንብሮ አእዳውን ዝፍጸም ሥርዓት፡ በቲ መለኮታዊ ፍቅሪ ናብቲ ለኣኺ ምልዋጥ እዩ፡ በዚ ከኣ ንቤተክርስቲያንን ንዓለምን ናይ ምልዋጥ ሓይሊ ዘልብስ እዩ። ሓዋ. ጳው “ ጸጋ ክርስቶስ ይደፋፍአና” ዝበሎ እዚ እዩ።

ተልእኮና ከኣ ነቲ ምእታናን ምእንቲ ድሕንነትናን ርእሱ ናይ ዘወፈየ፡ ሰብ ምጃንን መስቀልን ብምርዳእ፡ ንሓቀርዖነትን ኣገልግሎትን ሥልጣንን ተልእኮን ንርዳእ፡ እዚ ሎሚ ብሢመተ ዱቁና ዝውፈ ዘሎ ከኣ በዚ መንፈስ እዚ እዩ።

ዲያቆን ማለት ዘገልግል ማለት እዩ፡ ኣገልግሎት አብ ቤተክርስቲያ ብለለስት ኣገባብ ይግለጽ፡

• **ሥርዓት አምልኮአዊ፡**

ብመዓርገ ዲቁና፡ እቲ ተሠያሚ ኣብ መንበረ ታቦት ኣትዩ፡ ኣብ ዝግበር ሊጡርጊያዊ ኣገልግሎት ይጽመድ፡ ናይ ቀዳሲ ካህን ቀንዲ ኣገልጋሊ ብምዃን ኣብ ምዕዳል ሥጋሁ ወደሙ ዝሕግዝ ይኸውን፡፡ ነዚ ኣስተንትኖ በዚ ልዑል ምሥጢር ናይ ቅ.ቁርባን ክንጅምሮ ከሎና፡ ንማኅበረ ክርስቲያን ኣብ ሕንጻት



መንፈሳዊ ሕይወቶም ኣበርክቶ ንግበር ኣሎና። ሉቃስ ኣብ ወንጌሉ ድሕሪ ሥርዓተ ምሥጢር ቅ.ቁርባን ሓዋርያት “ኣብ መንጎኦም መን ይዓቢ ተባሃሂሎም” ተኸትዑ፡ ክርስቶስ ካብኡ ክመሃሩ ቢሉ፡ ሥልጣን ኣብ ልዕሊ ካልኦ ክንጉይት ከምዝይተዋህበ ሓበሮም፡ “ነሕዛብ ነገሥታቶም ኣዮም ዝገዝእዎም፡ ኣቶም ሥልጣን ዘለዎም ከኣ ገበርቲ ሠናይ ይበሃሉ፡ ንስኻትኩም ግና ከምኡ ኣይትኹኑ፡ ካብኻትኩም ዓቢይስ ከም ንእሸቶ፡ እቲ ጎይታ እውን ከም ጊልያ ደኣ ይኹን፡ . . . ኣነ ግና ኣብ ማእከልኩም ከም ኣገልጋሊ እየ። (ho diakonon, the ‘deacon’)ሉቃ 22:24-27 በሎም። ካብ ዮሐንስ ከም እንፈልጦ ከኣ ንርእሱ ከም ትሑት ኣገልጋሊ ኮይኑ እግሪ ኣርድእቱ ሓጸበ።”ኣብነት ሂበኩም ኣሎኹ “ (ዮሐ 13: 15) ከኣ በሎም።

• **ስብከተ ቃለ እግዚአብሔር፡** ሓቀኛ ዲቁና ስብከተ ወንጌል፡ ናይቲ

እንፍጽሞ ሥርዓተ ኣምልኻ ትምህርትን ትምህርተ ክርስቶስን ዘተኮረ እዩ። እዚ ኣገልግሎት እዚ ኣምላክ ሎሚ በዚ ቅ.ጽሑፉ እንታይ ይብለኒ ኣሎ ቢልካ ንርእስኻን ንኻልኣትን ምምሃር እዩ፡ በዚ ከኣ ሕዝበ እግዚአብሔር ናይ ቤተክርስቲያን ሃብቲ እምነት ክፈልጡን ክነብርዎን ምሕጋዝ ማለት እዩ። ኣብ ኣገልግሎት ቃለ

እግዚአብሔር ምዃን፡ አብ እምነት ናይ ቤተክርስቲያን ብሓዲስ መንፈስን ጽባቄን ንሕዝብ እግዚአብሔር ምምጋብ እዩ። እዚ ናይ ሎሚ ሢሚተ ዲቁና ነዚ ንምግባር ዘኸእሎ ሥልጣን ቤተክርስቲያን ንተሠያሚ ትህቦ አላ።

• **ግብረ ሠናይን** ፡ ዲቁና ከም አገልግሎት፡ ንአገልግሎት ድኻታትን ዝሰቀዩን

ንዝነደዩን ብስም ቤተክርስቲያን ምሕጋዝ እዩ፡ እዚ አገልግሎት እዚ ረድኤት ምዕዳል አይኮነን፡ ነቶም ረዲኤት ዘድልዮም ብቃለ አግዚአብሔር ዝተሰነየ ብፍቅሪ ምሕጋዝ ማለት እዩ። ግ/ሓ 6:3 ዝጠቅሶም ብእብሮ እድ ዝተሰየሙ ዲያቆናት፡ “ምሉአነ መንፈስ ቅዱስ ወጥብብ” ብምዃን ብፍቅሪ ሓውን ብዳይን ብግቡእ ዝተመልመሉ እምበር ተራ ሠራሕተኛታት ረዲኤት አይኮኑን። በዚ ከአ እዩ ግብረ ሠናይ አብ ቤተ ክርስቲያን ክንየው ግዙፋዊ ሓገዝ ዝሰግር።

ር.ሊ.ጳ. በነዲክቶስ አብታ “እግዚአብሔር ፍቅሪ እዩ” እትብል መልእኽቶም ነዚ መሠረታዊ ቅርጻ ቤተ ክርስቲያን ዳግም ብምስትንታን፡ ናይ ቤተክርስቲያን ዓሚቁ ምሥጢር አብቲ ሰለስተ ደረጃ ሓልፍነታ ይግለጽ ይብሉ።

1. ስብከተ ቃለ እግዚአብሔር (**kerygma –martyria**)
2. ሥርዓተ ምሥጢራት (**leitourgia**)
3. ግብረ ሠናይ (**diakonia**) እዚ ሰለስቲኡ ተግባራት ዘይፈላለ እዩ። ስለዚ ሥራሕ ግብረ ሠናይ ንኻልኣት ዝግደፍ ዘይኮነ፡ ክፍሊ ባህሪአ እዩ።

በተመሳሳሊ እቲ መሠረታዊ ቅርጻ ቤተክርስቲያን ፥ ናይቲ ሰለስቲ ቅርጻ መዓረገ ክህነት መሠረት እዩ፡ ቤተክርስቲያን ነቲ ሠለስተ መዘ ፥ ናይ ስብከተ ወንጌል፣ ሊጡጊያ፡ ግብረ ሠናይን አብ ዲቁና ተንጽፎ፡ እዚ ሰለስተ ምሥጢር ናይቲ ፍቅሪ ዝኾነ ቃለ እግዚአብሔር፡ ዝተሰብከን ንቤተ ክርስቲያን ሕድሪ ዝተዋህበን **ተገልጺን እምነትን** (revelation &

faith) እዩ። እዚ ከአ ነቲ ጥርዚ ፍቅሪ ኣምልኾና ዝኾነ ቅ.ቁርባን ዝወሃብ ፍቅሪ ኣምላኽን ብጻይን ዘመልክት እዩ።

እቶም ብዲቁና ኣቢሎም ናብ መዓርገ ክህነት ዝሓልፉ ዘበሉ ከአ ነዚ ባህርያት ቤተክርስቲያን ዘርእዩ መሠረት ሓዚም ናብ መዓርገ ክህነትን ጵጵስናን ይሳገሩ። እሞ ነቲ ኣብ መንጎና ኮይኑ ዘገልግል ክርስቶስ ናቱ **ካልኣ ክርስቶስ** ኮይኖም ይዓዩ። እዚ ኣትስትንትኖ እዚ “በመዓርገ ዲቁና ኣቢሎ ብዘይድምሰስ ማኅተም ናብ ክርስቶስ ከይተለወጠ፡ ወላ ሓደ ናብ ቅዱስ መዓርገ ክህነት ዝሳጋገር የልቦን ንምባል ዘኽእለና ተሎጋዊ ትንተና ክንገብር ይሕግዘና።

በዚ መንፈስ እዚ ሎሚ እዚ ተሠያሚ፡ ምልክት ሥያሜ ቅዱስ መዓርግ ዝኾነ ኣንብሮ እድ፡ ሕይወቱ ነዚ ኣገልግሎት እዚ፡ ብተኣዝዞን ንጽሕናን ተዓቅቦን ነቲ መለኮታዊ መምህር መሲሎ፡ ናብ ክርስቶስን ቤተክርስቲያኑን ይወፈ ኣሎ።

እምበኣርከስ ዝኸበርኩም ሕዝበ እግዚአብሔር ጸጋ ኣምላኽ በዚ ሢመት እዚ ንተሰያሚ፡ ንተልእኮ ቤተክርስቲያን ድልው ክገብሮ ንጸሊ፡ ድንግል ማርያም ኣደ ኩልና ተማልደልና ኣሞ፡ ከም ናይ ጽባሕ፡ ካህን ገጽ ክርስቶስን፡ ናይ ኣምላኽ ፍቅራዊ ገጽ ንዓለም ከርኢ ኃይሊ ይሃቦ፡

ወለዲ፡ ውላዶም ዘወፈዩ

ገዳም፡ ዝመሃረን ዝኸሰኩሰን፡

ገበርቲ ሠናይ ዝሓገዙ፡ ኩሎም ናብዚ ደረጃ ክበጽሑ ብጸሎት ኮነ ብኻልእ መንገዲ ዝሓገዙ ኩሎም ኣምላኽ ይባርኩም እናበልኩ ብልቢ ኣመስግኖም፡

ንተሰያሚ ጥብብን ጥዕናን ቅድስናን እምነዮሉ።

+ ኣባ ኪዳነ የዕብዮ

ጳጳስ መንበር ከረገ